



**QORTI CIVILI
(SEZZJONI TAL-FAMILJA)**

**ONOR. IMHALLEF
JOSEPH AZZOPARDI**

Seduta tat-18 ta' Jannar, 2008

Citazzjoni Numru. 69/2006

Kawża Nru: 25

Rikors Ġuramentat Nru: 69/06 JA.

A

-vs-

B

Il-Qorti;

Rat ir-rikors ġuramentat ipprezentat fit-28 ta' Frar, 2006 li permezz tiegħu l-attriċi esponiet bir-rispett u bil-ġurament tagħha kkonfermat:

1. Illi l-partijiet iżżewġu nhar il-31 ta' Lulju, 1994;

2. Illi minn dan iż-żwieġ il-partijiet kellhom żewġ ulied u *cioe'* C li twieldet fl-14 ta' Jannar, 1995 u D li twieldet fl-10 ta' Diċembru, 2003;

3. Illi iż-żwieġ tal-partijiet tkisser irremedjabbilment minħabba eċċessi, sevizzji, adulterju, vjolenza fiżika u morali, theddid u ngurji gravi da parti tal-konvenut u dan mhux biss fil-konfront ta' l-attriċi imma anki fil-konfront ta' uliedha minuri stess, u wkoll minħabba inkompatibbiltà ta' karattru;

4. Illi l-attriċi fetħet medjazzjoni quddiem din l-Onorabbli Qorti liema medjazzjoni ngħalqet mingħajr l-ebda eżitu;

5. Illi fil-preżent il-konvenut jinsab barra minn Malta u ilu hekk għal diversi xhur biex jaħrab mid-diversi kredituri li qed ifittxuh għad-dejn li għamel magħhom ad *insaputa* tal-mara;

6. Illi l-konvenut qatt ma għadda l-ebda manteniment lill-attriċi la għaliha u lanqas għal uliedha;

7. Illi m'hemmx possibbiltà ta' rikonċiljazzjoni bejn il-partijiet;

Tgħid għalhekk il-konvenuta l-għala m'għandhiex din l-Onorabbli Qorti:

1. Tippronunzja s-separazzjoni personali bejn il-partijiet;

2. Tafda l-kura u l-kustodja ta' l-ulied minuri C u D esklussivament lill-attriċi;

3. Tiffissa manteniment xieraq għall-attriċi u għall-minuri u tordna lill-konvenut iħallas tali manteniment lill-attriċi;

4. Tawtorizza lill-attriċi sabiex tgħix fid-dar matrimonjali (indirizz) *ad* esklużjoni tal-konvenut;

Kopja Informali ta' Sentenza

5. Tillikwida l-komunjoni ta' l-akkwisti ta' bejn il-partijiet okkorrendo bl-opera ta' periti nominandi;

6. Taqsam il-komunjoni ta' l-akkwisti kif likwidata f'żewġ porzjonijiet u tassenja lil kull wieħed u waħda mill-partijiet waħda miż-żewġ porzjonijiet tal-komunjoni ta' l-akkwisti.

Bl-ispejjeż kontra l-konvenut inġunt in subizzjoni.

Rat il-lista tax-xhieda.

Rat ir-risposta ġuramentata ppreżentata fis-17 ta' Mejju, 2006 li permezz tagħha B bil-ġurament tgħid u tikkonferma:

1. Illi l-esponenti m'hijiex edotta mill-fatti tal-każ u tirriżerva li ttipprovi r-risposti tagħha fid-dettal fi stadju ulterjuri.

Salvi eċċezzjonijiet oħra u bl-ispejjeż.

Rat il-lista tax-xhieda.

Rat ir-risposta ġuramentata ppreżentata fid-19 ta' Jannar, 2007 li permezz tagħha B fil-kwalita' tiegħu premessa bil-ġurament jgħid u jikkonferma:

1. Illi l-esponent mhux edott mill-fatti tal-każ u għalhekk qed jirriżerva li jressaq it-twegiba tiegħu fi stadju ulterjuri.

Rat il-lista tax-xhieda.

Rat l-atti proċesswali.

Rat l-affidavits ta' l-attriċi, ta' omissis.

Rat il-verbali tas-seduti quddiem l-Assistent Ġudizzjarju.

Rat il-verbal tas-seduta tat-23 ta' Novembru, 2007 illi permezz tiegħu l-kawża tħalliet għas-sentenza.

Ikkunsidrat;

Illi din hija kawża ta' separazzjoni fejn l-attriċi qed titlob id-dikjarazzjoni ta' separazzjoni minn ma żewġha. Il-kawża ma tippreżenta ebda diffikultajiet għaliex il-konvenut abbanduna għal kollox id-dar konjugali tant li l-attriċi taf biss li qed jgħix l-Italja ma' mara oħra li magħha kienet qabditu fil-fatt. Skond l-attriċi huwa anke għandu tarbija minn din il-mara.

L-attriċi gābet provi dwar il-kontijiet bankarji li għandhom il-partijiet u l-*statements* relattivi huma eseblti minn fol 28 'il quddiem tal-proċess. F'isem l-attriċi hemm biss żewġ kontijiet fil-Bank of Valletta u li b'kollox għandhom bilanċ ta' Lira Maltija u ħamsa u tletin ċenteżmi (Lm1.35), filwaqt li f'isem il-konvenut hemm numru ta' kontijiet ma' l-*HSBC* li pero' ukoll huma ta' ftit mijiet ta' Liri. Il-konvenut skond ix-xhieda prodotti ħalla ħafna djun min-negozju li kellu. Għalhekk billi l-attriċi ftit se jkollha ċ-ċans li titħallas xi forma ta' alimenti, il-Qorti se tassenja l-kontijiet bankarji li hemm f'isem il-partijiet lilha, huma kemm huma. Minħabba li l-attriċi m'hijjex f'pożizzjoni li tressaq provi dwar il-qligħ ta' l-attur għalissa l-Qorti se tastjeni milli tipprovdli dwar il-manteniment.

Għaldaqstant il-Qorti billi dak allegat mill-attriċi ġie pruvat, tilqa' t-talbiet kollha tagħha u għalhekk;

- 1. tippronunzja s-separazzjoni personali bejn il-kontendenti;**
- 2. tafda l-kura u l-kustodja ta' l-ulied minuri tal-partijiet Jeanessa u Josvenia lill-attriċi;**
- 3. tastjeni milli tiegħu konjizzjoni ulterjuri tat-tielet talba;**
- 4. tilqa' r-raba' talba;**

Kopja Informali ta' Sentenza

5. tiddeċiedi dwar il-ħames u sitt talba ta' l-attriċi billi tassenja lill-istess attriċi l-mobbli kollha li hemm fid-dar konjugali u l-kontijiet kollha bankarji eżistenti f'isimha, f'isem il-konvenut B u f'isimhom it-tnejn flimkien.

L-ispejjeż jithallsu mill-konvenut iżda l-attriċi għandha proviżorjament tħallas id-drittjiet u spejjeż tal-kuraturi.

Moqrija.

< Sentenza Finali >

-----TMIEM-----